


Mro. Antonio Miruzzi (1867 – 1944)

Hajtu, hidmietu, xoghlijietu

Mija u ħamsin sena minn twelidu




Manoel Pirota
manoel.pirota@um.edu.mt

Astratt: Għal dawn l-aħħar erba' sekli pajjiżna dejjem ipproduċa mużiċisti, kantanti, kompożituri, u diretturi ta' kwalità li jhabbtuha sewwa mal-aqwa mustaċċuni barranin. Fost dawn it-talin insibu lis-Surmast Antonio Miruzzi li għamel isem sabiħ għalih kemm f'Malta kif ukoll barra minn xtutna. Kif inhu xieraq, matul din is-sena, ħafna baned Maltin u Għawdxin qed jiċcelebraw il-150 anniversarju mit-twelid tiegħu, speċjalment dawk il-ħafna baned li kellhom ix-xorti li jdoqqu taħt il-bakketta tiegħu. Għaldaqstant, dan l-artiklu isellem il-memorja ta' bniedem li ddedika ħajtu kollha għall-arti tant sabiħa tal-mużika li hi r-ras tal-*Belle Arti*.

Kliem muftieħ: Mro. Antonio Miruzzi, Innu Solenni, Innu di Gloria, Innu Tifhir, University of Malta Junior College, Għaqda Kazini tal-Banda, Soċjetà Filarmonica 'San Ġorġ (Bormla), Soċjetà Filarmonika La Vincitrice (Isla), Soċjetà Mużikali San Ġuzepp (Hamrun), Soċjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Filarmonica Nazionale 'La Valette' (Valletta), Soċjetà Mużikali u Filarmonica 'Leone' (Victoria, Għawdex), Għaqda Mużikali 'Beland' (Żejtun).

Hajja: Mro. Antonio Miruzzi twieled il-Furjana fl-10 ta' Ottubru 1867 minn Ġuzeppi u Mikelina, imwiolda Brincat. Kellu jsib kenn fl-orfanatrofju tal-Belt Valletta wara li safa ltim meta kellu sitt snin. Skont Vella Bondin¹, Miruzzi tgħallem it-teorija, il-pjanu u strumenti oħra mingħand iz-ziju Paolo, li għamel xi zmien surmast-direttur tal-Banda 'La Valette'. Fotunatement, id-direttur tal-orfanatrofju nduna bil-ġibda u t-talent taż-żagħżuġ lejn il-mużika u baġtu jissokta bl-istudji tiegħu f'konservatorju Taljan meta kellu biss sbatax-il sena. Hemmhekk, huwa tħarreg sew kif



Xoghol għall-banda ta' Miruzzi miktub f'Tunis




Iż-żagħżuġ Antonio Miruzzi fil-bidu tal-karriera mużikali tiegħu

għandu jikteb fl-istili tal-aqwa kompożituri Romantiċi Taljani fosthom, Giuseppe Verdi. Wara li temm b'suċċess il-kors tiegħu, Miruzzi xtaq jimxi fuq il-passi ta' zijuh. Għaldaqstant, huwa imbarka fuq bastiment navali bħala mużikant bil-ghan li eventwalment jilhaq *bandmaster*. Izda, dal-ħsieb tiegħu ma rnexxiex. Sadattant, hu laħaq żżewweġ lil Konċetta u flimkien telgħu Tuneż biex hu iwaqqaf banda fuq xewqa tal-Maltin li kienu jgħixu hemmhekk. Wara sitt snin reġa' niżel lura lejn art twelidu u ddeċieda li jibni karriera mużikali fi hdan il-baned Maltin u Għawdxin.

Hidma: Il-karriera mużikali tiegħu hawn Malta bdiet fl-1890 meta ntaġġel biex jibda jgħallem lill-allievi bħala *Maestro Istruttore* fi hdan is-Soċjetà

¹ Vella Bondin Joseph: 'Il-mużika ta' Malta fis-sekli dsatax u għoxrin. Pin, Malta (2000).

Filarmonika Nazzjonali 'La Valette'. Fl-istess sena wkoll, lahaq surmast-direttur ta' żewġ baned, 'La Vincitrice' (Isla) u 'Leone' (Victoria, Ghawdex). Izda, ma' dawn dam biss ftit snin. Mill-1894 'il quddiem imbagħad, naraw lil Miruzzi jibda jieħu banda wara l-oħra u li magħhom bena karriera twila ta' 'l fuq minn erbgħin sena. Il-baned u entitajiet mużikali li hu mexxa kienu dawn: 'La Valette' (Valletta), 'I Cavalieri di Malta' (Sliema), 'San Piju X' (Hal Lija), Sant' Andrija' (Hal-Luqa), 'San Ġuzepp' (Hamrun), kif ukoll, il-Banda 'Beland' (Żejtun). Baned oħra li kienu taħt idejh huma s-soċjetajiet filarmoniċi ta' 'Sta. Marija' (Mosta) u 'San Ġorg' (Bormla), il-banda tal-Orfni tal-Belt, kif ukoll l-Orkestra Mandolinistika 'La Valette' fi hdan il-Banda li gġib l-istess isem. Tista' tgħid li, ix-xogħol ta' Miruzzi ma' dawn il-baned kollha ma kienx jikkonsisti biss f'li joqgħod jidderigiehom. Huwa kien ikun responsabbli wkoll, mit-tagħlim tal-istudenti, il-provi tal-allievi, it-tnejjijiet ta' programmi, u l-arranġamenti mużikali u/jew xogħlijiet godda li kien marbut biex jikteb. Jgħidu li, Miruzzi kien bniedem soċjevoli, dhuli, b'manieri sinjorili, imma waqt il-provi u/jew l-eskuzzjonijiet m'hemmx ċajt. Skont Mifsud Matrenza², 'l-istatura u l-personalità, speċjalment meta jkun fuq il-podju, kienet titlob attenzjoni shiħa mill-bandisti u ammirazzjoni kbira mis-semmiegħa.' Izda, minkejja li forsi kien xi ftit strett u eżiġenti, kawża tad-dixxiplina severa li kienu jimxu biha dak iż-żmien, 'hafna bandisti kienu japprezzaw il-parir tiegħu, u jamarawh hafna għall-mod ta' kif kien jgħallem, u għad-direzzjoni impekkabbli tiegħu.'³



Ritratt ta' Miruzzi ta' mezza età

Xogħlijiet: Ċertament li, hawnhekk huwa impossibli li noqgħodu nsemmu b'isimhom l-għexieren kbar ta' kompożizzjonijiet li hargu mill-pinna prolifika u versatili tiegħu. Jingħad li, Miruzzi kellu heffa tal-għageb meta jiġi biex jikkomponi biċċa mużika. Mro. Michael Chircop⁴, isemmi aneddotu hekk ta' meta darba fost l-oħrajn, Miruzzi kien f'xi hanut tal-kafé, il-Belt, u f'hin bla waqt gieh motiv f'rasu, u talab lill-wejter biex jgħaddilu biċċa karta u fuqha hażżeż marċ dak il-hin stess. Hawn min saħansitra jqabbel il-pinna abbondanti tiegħu ma' dik ta' Franz Schubert peress li dan tal-aħħar kiteb 'il fuq minn sitt mitt *lieder*. Infatti, m'hawnx banda f'Malta u Ghawdex li ma daqqitx xi xogħol minn ta' Miruzzi, jew li m'għandhiex xi mużika minn tiegħu merfugħa b'għożża fl-arkivju tagħha. Dan għaliex, 'ix-xogħlijiet tiegħu kollha għandhom valur mużikali mill-akbar peress li kollha juru xogħol ta' hila artistika, ta' storja soċjali u reliġjuża, u ta' kultura mużikali.'⁵ Miruzzi kiteb bosta xogħlijiet 'zghar', 'medji', u 'kbar' f'kull forma immaġinabbli u fl-istil tiegħu, anki jekk influwenzat hafna mix-xogħlijiet ta' kompożituri Romantiċi Taljani, speċjalment fejn jidhlu il-kisriet fil-melodija u l-ilwien fl-armonija. Uħud minn xogħlijietu saħansitra ġew ippremjati barra minn Malta.

Xogħlijiet 'zghar': dawn jinkludu innijiet popolari, reliġjużi, jew tal-banda bħalm' huma, il-marċ reliġjuż *O Del Cielo Regina* (1897), l-Innu-marċ *Maria Assumpta*, u l-Innu tal-Banda 'Sant' Andrija'; marċi brijużi fi stil militari bħalm' huma, *Last Time* (1895), *Our President, Farewell!* (1903), *Lord Kitchener, Albert of Belgium, General Joffre, Serbia, The Heroes of Verdun, Victory, La Joyeuse, La Bizarra*, u *La Piccola Sonia*, u tant u tant oħrajn illi hafna minnhom intilfu; marċi sinfoniċi, bħalm' huma, *Enea, Giorno di Festa, Maschilità, Mattino e Sera, Omaggio a Nicolò Isouard u Omaggio a San Giuseppe, Riconscenza*, u *Zoe*; marċi funebri, illi minnhom jingħad li kiteb madwar erbatax u li kienu ġew irregalati mill-kompożitur stess lil mhux inqas minn erba' baned li tagħhom kien direttur, bħalm' huma, *Cordoglio, Sconforto, Remembranze, Cadavere, Una Lacrima, Triste Pensieri, Rimpianto, Giorno di Pianto, Lagrime, Ai Miei Cari, Venerdi Santo*, u *Tristezza*.


² Kien l-istorjogarf u ewlieni tal-banda Ġuzeppina Hamruniża.

³ Ibid.

⁴ 'Tifkira tas-Surmast A. Miruzzi', In-Nazzjon Tagħna, 26 ta' Jannar 1972. F'dan l-artiklu nsibu l-intervista li kien għamel lil bint Mor. Antonio Miruzzi.

⁵ Ibid. 1.

Xogħlijiet ‘medji’: dawn jinkludu sinfoniji (jew *overtures*), bħalm’ huma, *La Penseuse*, *Il barbiere di Siviglia* (Rossini), *La Panserisi*, *Lorna*, *Ogni principio è forte*, *Omaggio a Verdi*, u *Sinfonia no. 3 in Do minore*; fantasiji, bħalm’ huma, *Amor Proibito*, *Oscar Dupont*, *Antico e Moderno*, *Fantasie Arabe*, u *L’Ideale*; u selezzjoni b’arrangament għall-banda bħalm’ huma, ‘*Ernani*’ Atto IV, ‘*Faust*’ (Gounod), ‘*Gioconda*’ (Ponchielli), u *Gran Reminiscenza di Verdi*.




Mro. Miruzzi lejn tmiem il-karriera brillanti muzikali tiegħu

Xogħlijiet ‘kbar’: Bla dubju ta’ xejn, l-innijiet solenni huma fost l-aktar xogħlijiet importanti fir-repertorju vast tiegħu. Tlieta minn dawn għadhom jindaqqu sal-ġurnata tal-lum: ‘*Alla Beata Maria Vergine*’, ‘*lil San Gejtanu*’, u ‘*lil Ġesù Salvatur*’. Innijiet oħrajn jinkludu ‘*Maria Vergine del Mare*’ u ‘*A Maria Vergine con voci puerili*’, kif ukoll, *Ġesù sul Tabor*. Jingħad ukoll li, Miruzzi kien kiteb l-Innu Solenni ‘*Sant’ Andrea*’ għall-banda Luqija li ġgħib l-istess isem, liema xogħol nemmen li għad isib id-dawl u jibda jindaqq ukoll.

Muzika ballabli: dil-lista ma tispicča qatt. Jingħad li, tant kien iħobb idoqq muzika ballabli li dejjem kien idahħal xi biċċtejn fil-bidu u fl-aħħar f’kull programm li kien jagħmel. Immaġinaw ftit dawk il-baned kollha li kellu f’idejh u dawk il-programmi kollha li kien ikollu ma’ kull waħda minnhom.

Dawn il-bċejeċ kienu jinkludu danzi, galoppi, gavotti, kwadriji, mażurki, polki, valzi, serenati, kavatini, u x’naf jien.

Muzika sagra: bħala kompożitur prolifiku ma setax jonqos li ma jiktibx f’dal-generu wkoll fosthom, responsorji għall-Ġingħa Mqaddsa, *Tantum Ergo* għal Tenor u Baritonu, u tnejn oħra għal Tenor u Baritonu rispettivament, *Vexilla Regis*, *Sette Parole*, *Ultima Parola*, kif ukoll, *Stabat Mater* għal orkestra. Sa sena biss qabel miet, kien għadu qed jaħdem fuq opra.



Frotispizju tal-parti għall-vjolin tal-iStabat Mater in Re minuri

Għeluq: Dal-artiklu qed jitwassal lill-qarrejja Qriema għal tliet raġunijiet: (a) fl-okkażjoni tal-festa titolari ta’ San Ġorġ li qed tiġi ċelebrata gewwa Hal Qormi; (b) fl-okkażjoni tal-150 mit-twelid ta’ Mro. Antonio Miruzzi (1867-1944); (ċ) fl-okkażjoni ta’ għeluq it-30 sena tiegħi bħala għalliem tal-muzika fi skejjel statali u indipendenti (1987-2008), u lettur, illum anzjan, fil-*University of Malta Junior College* sa mill-1999.

Aktar artikli mill-istess awtur dwar haġġet u hidmet is-surmast Antonio Miruzzi, jinsabu fuq OAR@UoM (<https://www.um.edu.mt/library/oar/>)